



دائرۃ الافتاء اہلسنت

(دعوتِ اسلامی)

Dar-ul-ifta Ahl-e-sunnat



تاریخ: 06-07-2017

بِسْمِ اللّٰهِ الرَّحْمٰنِ الرَّحِیْمِ

ریفرنس نمبر: Pin-5236

رمضان میں شیطان کو کہاں قید کیا جاتا ہے؟

کیا فرماتے ہیں علمائے دین و مفتیانِ شرع متین اس مسئلے کے بارے میں کہ رمضان المبارک کے فضائل میں سے یہ بھی ہے، کہ شیاطین کو بیڑیوں میں جکڑ دیا جاتا ہے، دریافت طلب امر یہ ہے کہ انہیں کہاں جکڑا جاتا ہے؟ دنیا میں، آسمان پر، زیر زمین، جہنم میں یا کہیں اور؟

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

ماہِ رمضان بہت فضائل کا حامل ہے، احادیث طیبہ میں اس کے کثرت سے فضائل بیان فرمائے گئے ہیں، انہی میں سے ایک فضیلت صحیح بخاری، صحیح مسلم اور دیگر کتب احادیث میں یہ بتائی گئی ہے، کہ جب رمضان المبارک آتا ہے، تو جنت کے دروازے کھول دیئے جاتے ہیں، جہنم کے دروازے بند کر دیئے جاتے ہیں اور شیاطین کو جکڑ دیا جاتا ہے۔

بخاری و مسلم میں ہے: ”اذا دخل رمضان، فتحت ابواب الجنة وغلقت ابواب جہنم وسلسلت الشیاطین“ ترجمہ: جب رمضان المبارک شروع ہوتا ہے، تو جنت کے دروازے کھول دیئے جاتے ہیں، جہنم کے دروازے بند کر دیئے جاتے ہیں اور شیاطین کو جکڑ دیا جاتا ہے۔ (صحیح البخاری، کتاب بدء الخلق، باب صفة ابلیس و جنوده، جلد 1، صفحہ 463، قدیمی کتب خانہ، کراچی) مسلم شریف میں ”صفت الشیاطین“ کے الفاظ بھی موجود ہیں، جن کے معنی ہیں: شیاطین کو قید کر دیا جاتا ہے۔

(صحیح مسلم، کتاب الصیام، باب فضل شہر رمضان، جلد 1، صفحہ 346، قدیمی کتب خانہ، کراچی)

محدثین کرام و علمائے عظام نے اس حدیث مبارکہ کی شرح میں مختلف اقوال نقل فرمائے ہیں:

ایک قول کے مطابق یہ حدیث اپنے ظاہر پر محمول ہے، کہ حقیقی طور پر جنت کے دروازے کھول دیئے جاتے ہیں، جہنم کے دروازے بند کر دیئے جاتے ہیں اور شیاطین کو قید کر دیا جاتا ہے۔ (یہ بھی کہا گیا ہے، کہ تمام شیاطین کو قید نہیں کیا جاتا، بلکہ سرکش شیاطین قید ہوتے ہیں۔ جیسا کہ بعض روایات میں ”مردة الشیاطین“ کے الفاظ آئے ہیں)۔

بہر صورت یہاں یہ سوال پیدا ہوتا ہے کہ قید کر کے کہاں رکھا جاتا ہے؟ اس کے متعلق درمنثور، شعب الایمان، کنز العمال، فضائل شہر رمضان للبیہقی وغیرہ میں یہ روایت منقول ہے کہ جب رمضان المبارک کی پہلی رات آتی ہے، اللہ عزوجل فرماتا ہے: اے رضوان: جنتوں کے دروازے کھول دو، اے مالک: امت محمدی کے روزہ داروں کے لئے جہنم کے دروازے بند کر دو اور اے جبریل: زمین پر اترو، سرکش شیاطین کو قید کرو، ان کو طوق اور

ہتھکڑیوں کے ساتھ جکڑ کر سمندر میں پھینک دو، تاکہ وہ میرے حبیب محمد (صلی اللہ علیہ وسلم) کے امتیوں کے روزوں میں فساد نہ پھیلا سکیں۔ (بعض روایات میں ”سمندر کی گہرائیوں“ میں پھینک دینے کا ذکر ہے)۔

جبکہ دوسرے قول کے مطابق یہ حدیث مجازی معنی پر محمول ہے، یعنی روزے کی وجہ سے شہوت، غصے اور دیگر گناہوں کا سبب بننے والی قوت حیوانیہ ختم ہو جاتی ہے، اور نیکیوں کی طرف مائل کرنے والی قوت عقلیہ بیدار ہو جاتی ہے، اس وجہ سے انسانی نفوس، شیاطین کی طرف سے دھوکا کھانے اور ان کے وسوسے قبول کرنے سے رک جاتے ہیں اور شیاطین اپنے مقصد میں کامیاب نہیں ہو پاتے، تو یہ حصول مقصد کے معاملے میں ایسے ہی ہو جاتے ہیں جیسے انہیں قید کر دیا گیا ہو۔

حدیث کے اپنے ظاہری معنی پر محمول ہونے کے متعلق شرح نووی میں ہے: ”(وصفدت الشیاطین) فقال القاضي عیاض رحمہ اللہ تعالیٰ: یحتمل انہ علی ظاہرہ وحقیقہ، وان تفتیح ابواب الجنة وتغلیق ابواب جہنم وتصفید الشیاطین علامۃ لدخول الشہر وتعظیم لحرمتہ ویكون التصفید لیمتنعوا من ایذاء المؤمنین والتہویش علیہم“ ترجمہ: (شیاطین کو قید کر دیا جاتا ہے) علامہ قاضی عیاض مالکی علیہ الرحمہ فرماتے ہیں: اس حدیث میں احتمال ہے کہ یہ اپنے ظاہری و حقیقی معنی پر محمول ہو اور بے شک جنت کے دروازوں کو کھولنا، اور جہنم کے دروازوں کو بند کر دینا، اور شیاطین کو جکڑ دیا جانا، اس ماہ مبارک کے داخل ہونے کی علامت، اور اس کی حرمت کی تعظیم کے لئے ہے اور شیاطین کو اس لئے جکڑ دیا جاتا ہے تاکہ وہ مؤمنوں کو ایذا دینے اور انہیں فتنے میں ڈالنے سے باز رہیں۔“

(شرح نووی علی مسلم، جلد 7، صفحہ 188، مطبوعہ: بیروت)

بعض شیاطین کو قید کرنے کے متعلق عمدۃ القاری میں ہے: ”وقیل: المسلسل بعض الشیاطین وہم المردۃ لا کلہم، کما تقدم فی بعض الروایات،۔۔ وقیل: لا یلزم من تسلسلہم وتصفیدہم کلہم ان لا تقع شرور ولا معصیۃ، لان لذلك اسبابا غیر الشیاطین، کالتفوس الخبیثۃ والعادات القبیحۃ والشیاطین الانسیۃ“ ترجمہ: ایک قول کے مطابق بعض سرکش شیاطین کو جکڑ دیا جاتا ہے، نہ کہ تمام شیاطین کو، جیسا کہ پیچھے بعض روایات میں بیان ہو چکا،۔۔ اور کہا گیا ہے کہ: تمام شیاطین کو جکڑنے اور قید کر دینے سے یہ لازم نہیں آتا کہ اب برائیاں اور گناہ نہیں ہوں گے، کیونکہ ان کے اسباب تو شیاطین کے علاوہ اور بھی ہیں۔ جیسے: خبیث نفوس، بری عادات اور انسانی شیاطین۔“

(عمدۃ القاری، کتاب الصوم، جلد 8، صفحہ 27، دار الحدیث، ملتان)

شیاطین کو سمندر میں پھینک دینے کا حکم دیا جاتا ہے، چنانچہ شعب الایمان، الترغیب والترہیب، کنز العمال وغیرہ کی طویل حدیث مبارکہ کا کچھ حصہ یہ ہے: ”ان الجنة لتتجد وتزین من الحول الی الحول لدخول شہر رمضان، فاذا کانت اول لیلۃ من شہر رمضان، ہبت ریح من تحت العرش،۔۔ ویقول اللہ عز وجل: یارضوان: افتح ابواب الجنان، ویامالک: اغلق ابواب الجحیم علی الصائمین من امۃ محمد ویاجبریل: اهبط الی الارض، فاصفد مردۃ الشیاطین وغلہم بالاغلال، ثم اذفہم فی البحار، حتی لا یفسدوا علی امۃ محمد حبیبی صیامہم“ ترجمہ: بے شک جنت کو ماہ رمضان کی آمد کے لئے ایک سال سے دوسرے سال تک آراستہ و مزین کیا جاتا ہے، پس جب ماہ رمضان کی پہلی رات آتی ہے، تو عرش کے نیچے سے ہوا چلتی ہے،۔۔ اور اللہ عز وجل ارشاد فرماتا ہے: اے رضوان! جنتوں کے دروازے کھول دو اور اے مالک! امت محمد (صلی اللہ علیہ وسلم) کے روزہ داروں پر جہنم کے دروازے بند کر دو اور اے جبریل (علیہ السلام)! زمین پر اترو اور سرکش شیاطین کو قید کرو، ان کو طوق اور ہتھکڑیوں کے ساتھ جکڑ کر سمندر میں پھینک دو، تاکہ وہ میرے حبیب محمد (صلی اللہ علیہ وسلم) کے امتیوں کے روزوں میں فساد پیدا نہ

(شعب الایمان، کتاب الصیام، جلد 5، صفحہ 276، مکتبۃ الرشد، ریاض)

کنز العمال کے الفاظ یہ ہیں: ”ثم اذف بهم فی لجج البحار“ (یعنی شیاطین کو جکڑ کر) سمندر کی گہرائیوں میں پھینک دو۔“

(کنز العمال، کتاب الصوم، فصل فی فضله وفضل رمضان، جلد 8، صفحہ 586، مطبوعہ مؤسسة الرسالة)

حدیث شریف کا مجازی معنی بیان کرتے ہوئے علامہ ملا علی قاری علیہ الرحمہ فرماتے ہیں: ”(وسلسلت الشیاطین) ای قیدت بالسلاسل مردتهم وقیل: کنایة عن امتناع تسویل النفوس واستعصائها عن قبول وساوسهم، اذ بالصوم تنکسر القوة الحيوانية، التي هي مبدأ الغضب والشهوات الداعيين الى انواع السيئات وتنبعث القوة العقلية المائلة الى الطاعات، كما هو مشاهدان رمضان اقل الشهور معصية واكثرها عبادة“ ترجمہ: (شیاطین کو جکڑ دیا جاتا ہے) یعنی ان میں سے سرکش شیاطین کو زنجیروں کے ساتھ قید کر دیا جاتا ہے۔ ایک قول کے مطابق (شیاطین کو قید کرنا) انسانی نفوس کے گمراہ ہونے اور شیطانی وسوسوں کے قبول کرنے سے بچنے سے کنایہ ہے، کیونکہ روزے کی وجہ سے مختلف برائیوں کا سبب بننے والے غصے اور شہوتوں کو پیدا کرنے والی قوت حیوانیہ ختم ہو جاتی ہے اور نیکیوں کی طرف مائل کرنے والی قوت عقلیہ بیدار ہو جاتی ہے۔ جس طرح مشاہدہ ہے کہ دیگر مہینوں کی نسبت ماہ رمضان میں گناہ کم اور عبادت زیادہ ہوتی ہے۔“

(مرقاۃ المفاتیح، کتاب الصوم، جلد 4، صفحہ 387، مکتبہ رشیدیہ، کوئٹہ)

شرح صحیح بخاری لابن بطلال میں ہے: ”(فتحت ابواب الجنة وسلسلت الشیاطین) معنیین: احدهما: انهم یسلسلون علی الحقیقة، فیقل اذا هم ووسوستهم ولا یكون ذلك منهم، كما هو فی غیر رمضان وفتح ابواب الجنة علی ظاهر الحدیث والثانی: علی المجاز ویكون المعنی فی فتح ابواب الجنة ما فتح الله علی العباد فیہ من الاعمال المستوجب بها الجنة من الصلاة والصیام وتلاوة القرآن،۔۔ و كذلك قوله: (سلسلت الشیاطین) یعنی: ان الله یعصم فیہ المسلمین او اکثرهم فی الاغلب عن المعاصی والمیل الى وسوسة الشیاطین وغرورهم“ ترجمہ: (جنت کے دروازے کھول دیئے جاتے اور شیاطین کو قید کر دیا جاتا ہے) اس حدیث کے دو معنی ہیں: ایک ظاہری: وہ یہ کہ انہیں حقیقتاً قید کر دیا جاتا ہے، جس کی وجہ سے ان کا شر اور وسوسے کم ہو جاتے ہیں اور ان کی طرف سے یہ معاملات رمضان کے علاوہ دیگر مہینوں کی طرح نہیں ہوتے نیز جنت کے دروازے کھول دیئے جاتے ہیں اور دوسرا مجازی: یعنی جنت کے دروازے کھولنے سے مراد اللہ عزوجل کا اس ماہ مبارک میں اپنے بندوں کو نماز، روزے اور تلاوت قرآن وغیرہ جنت میں لے جانے والے اعمال کی توفیق عطا فرمانا ہے،۔۔ یونہی شیاطین کو جکڑنے سے مراد: اللہ عزوجل کا اس ماہ مبارک میں تمام یا اکثر مسلمانوں کو گناہوں اور شیطانی وساوس اور ان کے دھوکے کی طرف مائل ہونے سے بچانا ہے۔“

(شرح صحیح البخاری لابن بطلال، کتاب الصیام، جلد 4، صفحہ 20، مکتبۃ الرشد، ریاض)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّمَ

کتبہ

ابو الصالح محمد قاسم قادری

11 شوال المکرم 1438ھ 06 جولائی 2017ء

خوفِ خدا و عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا ہدنی مذاکرہ دیکھنے سننے اور ہر جمعرات مغرب کی نماز کے بعد عاشقانِ رسول کی ہدنی تحریک، دعوتِ اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی ہدنی التجاہ ہے